

15 -ാം കേരള നിയമസഭ

13 -ാം സമ്മേളനം

നക്ഷത്രചിഹ്നമിട്ട ചോദ്യം നം. 466

24-03-2025 - ൽ മറുപടിയ്ക്ക്

തദ്ദേശസ്വയംഭരണ സ്ഥാപനങ്ങളിൽ കടപ്പത്രം മുഖേന ധന സമാഹരണം

ചോദ്യം		ഉത്തരം	
ശ്രീ. എൻ. എ. നെല്ലിക്കുന്ന്, പ്രൊഫ. ആബിദ് ഹുസൈൻ തങ്ങൾ , ശ്രീ. എൻ. ഷംസുദ്ദീൻ, ശ്രീ. നജീബ് കാന്തപുരം		ശ്രീ. എം.ബി. രാജേഷ് (തദ്ദേശ സ്വയംഭരണ - എക്സൈസ് - പാർലമെന്ററികാര്യ വകുപ്പ് മന്ത്രി)	
(എ)	സംസ്ഥാനത്തെ തദ്ദേശസ്വയംഭരണ സ്ഥാപനങ്ങളുടെ സാമ്പത്തിക സ്ഥിതി മെച്ചപ്പെടുത്തുന്നതിന് എന്തെല്ലാം നിർദ്ദേശങ്ങളാണ് പരിഗണനയിലുള്ളതെന്ന് അറിയിക്കുമോ;	(എ)	തദ്ദേശ ഭരണ സ്ഥാപനങ്ങളുടെ സാമ്പത്തിക സ്ഥിതി മെച്ചപ്പെടുത്തുന്നതിനായി തദ്ദേശ സ്ഥാപനങ്ങളുടെ തനത് വരുമാനം വർദ്ധിപ്പിക്കുന്നതിന് ഒട്ടേറെ നടപടികൾ സർക്കാർ സ്വീകരിച്ചിട്ടുണ്ട്. ആയതിലേയ്ക്കായി ഗ്രാമ പഞ്ചായത്തുകളുടെയും നഗര ഭരണ സ്ഥാപനങ്ങളുടെയും വസ്തു നികുതി 01.04.2023 മുതൽ പുതുക്കി നിശ്ചയിച്ചിട്ടുണ്ട്. 2023-24 മുതൽ ഓരോ വർഷവും തൊട്ടുമുൻവർഷത്തെ നികുതിയുടെ 5% വീതം വർദ്ധനവ് ഉറപ്പുവരുത്തുന്ന രീതിയിലാണ് പരിഷ്കരണം നടപ്പിലാക്കിയിട്ടുള്ളത്. കൂടാതെ ബിൽഡിംഗ് പെർമിറ്റ് ഫീസ്, അപേക്ഷ ഫീസ് എന്നിവ കാലോചിതമായി പരിഷ്കരിച്ചതിലൂടെയും തൊഴിൽ നികുതി സ്റ്റാമ്പുകളുടെ പരിഷ്കരണം നടപ്പിലാക്കിയതിലൂടെയും തദ്ദേശ സ്ഥാപനങ്ങൾക്ക് വരുമാന വർദ്ധനവ് ഉണ്ടായിട്ടുണ്ട്. ജി.എസ്.റ്റി. നിലവിൽ വന്നതോടുകൂടി വിനോദ നികുതി ഇനത്തിൽ തദ്ദേശഭരണ സ്ഥാപനങ്ങൾക്കുണ്ടായ വരുമാനനഷ്ടം പരിഹരിക്കുന്നതിനായി സിനിമ ഉൾപ്പെടെയുള്ള എല്ലാ വിനോദങ്ങളെയും ഗ്രാമപഞ്ചായത്തുകളുടെയും നഗരഭരണ സ്ഥാപനങ്ങളുടെയും വിനോദ നികുതിയുടെ പരിധിയിൽ കൊണ്ടുവരികയും എല്ലാത്തരം വിനോദങ്ങൾക്കും വിനോദ നികുതി ഏർപ്പെടുത്തുകയും ചെയ്തിട്ടുണ്ട്. മാലിന്യ പരിപാലനവുമായി ബന്ധപ്പെട്ട് ആകൃഷ്ടത്തിൽ വരുത്തിയിട്ടുള്ള ഭേദഗതികളുടെ ഭാഗമായി നിയമലഘനകരുടെ മേൽ ചുമത്താവുന്ന പിഴയുടെ നിരക്കുകളിൽ വരുത്തിയിട്ടുള്ള

		വർദ്ധനവുകൾ തദ്ദേശ സ്ഥാപനങ്ങളുടെ വരുമാന വർദ്ധനവിന് കാരണമായിട്ടുണ്ട്. തദ്ദേശ സ്ഥാപനങ്ങൾക്ക് ഈടാക്കുന്ന തൊഴിൽ നികുതിയുടെ സ്റ്റാമ്പുകൾ പരിഷ്കരിക്കുകയും അതുവഴി തൊഴിൽ നികുതിയിനത്തിലുള്ള വരുമാന വർദ്ധനവ് ഉണ്ടാവുകയും ചെയ്തിട്ടുണ്ട്. ഗ്രാമപഞ്ചായത്തുകളുടെ ലൈസൻസ് ചട്ടം സമഗ്രമായി പരിഷ്കരിക്കുന്നത് സർക്കാരിന്റെ സജീവ പരിഗണനയിലാണ്. ഇതുവരെ ലൈസൻസ് ലഭ്യമാകാതിരുന്ന അനേകം സംരംഭങ്ങൾക്ക് തദ്ദേശ സ്ഥാപനങ്ങളുടെ ലൈസൻസ് ചട്ട പരിഷ്കരണത്തിലൂടെ ലൈസൻസ് ലഭിക്കുമ്പോൾ അത് തദ്ദേശ സ്ഥാപനങ്ങളുടെ തനത് വരുമാനത്തിലും പ്രതിഫലിക്കും. കൂടാതെ തദ്ദേശ ഭരണ സ്ഥാപനങ്ങളുടെ തനത് വരുമാനം കാര്യക്ഷമമായി പിരിച്ചെടുക്കുന്നതിനുള്ള നടപടികൾക്കും ഇടപെടലുകൾക്കും സർക്കാർ തലത്തിൽ രൂപം നൽകിയിട്ടുണ്ട്. നികുതി പിരിവ് ഉൾപ്പെടെ നഗര തദ്ദേശ സ്ഥാപനങ്ങൾ നൽകുന്ന സേവനങ്ങൾ ഓൺലൈൻ സംവിധാനത്തിലേക്ക് (കെ-സ്റ്റാർട്ട്) മാറ്റിയത് തദ്ദേശ സ്വയംഭരണ സ്ഥാപനങ്ങളുടെ തനതുവരുമാന വർദ്ധനവിന് സഹായകമായിട്ടുണ്ട്. നികുതി നിർണ്ണയം കാര്യക്ഷമമാക്കുന്നതിന് GIS Mapping, Digital Twinning മുതലായ നൂതന സാങ്കേതിക വിദ്യകൾ പ്രയോജനപ്പെടുത്തുന്നുണ്ട്. ആറാം സംസ്ഥാന ധനകാര്യകമ്മീഷൻ ശുപാർശ ചെയ്തത് പ്രകാരം തനതു വരുമാനം (നികുതി നികുതിയേതര വരുമാനം) വർദ്ധിപ്പിക്കുന്ന തദ്ദേശ സ്ഥാപനങ്ങൾക്ക് 2021-22 വർഷം മുതൽ ഇൻസെന്റീവ് ഗ്രാന്റ് നൽകി വരുന്നുണ്ട്. ഇപ്രകാരം സംസ്ഥാന ബജറ്റിൽ വികസന ഫണ്ടിന്റെ ഭാഗമായി നീക്കിവയ്ക്കുന്ന പൊതുവിഭാഗം സാധാരണ വിഹിതം വിഭജിച്ചു നൽകുന്നതിനുള്ള മാനദണ്ഡങ്ങളിൽ തനതു വരുമാന വർദ്ധനവിന് 15 % വെയിറ്റേജ് നൽകിയിട്ടുണ്ട്.
(ബി)	തദ്ദേശസ്വയംഭരണ സ്ഥാപനങ്ങളുടെ വികസന പ്രവർത്തനങ്ങൾക്കായി സർക്കാർ സഹായം കൂടാതെ മറ്റു സാമ്പത്തിക പങ്കാളിത്തം കൂടി ഉറപ്പാക്കാൻ ഉദ്ദേശിക്കുന്നുണ്ടോ; എങ്കിൽ വിശദാംശം നൽകുമോ;	(ബി) സാമൂഹ്യ പ്രതിബദ്ധത നിറവേറ്റുന്നതിനായി വിവിധ സ്ഥാപനങ്ങൾ വകയിരുത്തുന്ന സി.എസ്.ആർ. ഫണ്ട് പ്രയോജനപ്പെടുത്തുന്നതിന് തദ്ദേശ സ്ഥാപനങ്ങൾക്ക് അനുമതി നൽകിയിട്ടുണ്ട്. വികസന പ്രോജക്റ്റുകൾ നടപ്പിലാക്കുന്നതിനായി പൊതുമേഖല സാമ്പത്തിക സ്ഥാപനങ്ങളിൽ നിന്നും

			കേരളാ ബാങ്ക് ഉൾപ്പെടെയുള്ള സഹകരണ സ്ഥാപനങ്ങളിൽ നിന്ന് വായ്പാധിഷ്ഠിത വിഭവ സമാഹരണം നടത്തുന്നതിനും അനുമതി ഉണ്ട്. ഇതോടൊപ്പം പഞ്ചായത്ത്-സ്വകാര്യ പങ്കാളിത്തം, പഞ്ചായത്ത്-സഹകരണ സ്ഥാപന പങ്കാളിത്തം, പഞ്ചായത്ത്-സ്വകാര്യ - സഹകരണ സ്ഥാപന പങ്കാളിത്തം, എന്ന രീതിയിൽ വികസന ലക്ഷ്യങ്ങൾക്ക് ഫണ്ട് സ്വരൂപിക്കുവാനും അനുമതി നൽകിയിട്ടുണ്ട്.
(സി)	കടപ്പത്രം മുഖേന ധന സമാഹരണം നടത്തുന്നതിന് അനുമതി നൽകാൻ ആലോചനയുണ്ടോയെന്ന് വ്യക്തമാക്കുമോ?	(സി)	നഗരതദ്ദേശ സ്ഥാപനങ്ങൾക്കും നഗരതദ്ദേശ സ്ഥാപനങ്ങളുടെ കൂട്ടായ്മകൾക്കും മുനിസിപ്പൽ ബോണ്ടുകൾ, ഗ്രീൻ ബോണ്ടുകൾ, പൂൾഡ് മുനിസിപ്പൽ ബോണ്ടുകൾ എന്നിവയിലൂടെ 1000 കോടി രൂപയുടെ ഫണ്ട് സ്വരൂപിക്കുന്നതിന് പദ്ധതി തയ്യാറാക്കുന്നതാണെന്ന് 2025 ലെ ബജറ്റ് പ്രസംഗത്തിലെ ഖണ്ഡിക 180 പ്രകാരം സർക്കാർ വ്യക്തമാക്കിയിട്ടുണ്ട്. മുൻസിപ്പൽ ബോണ്ട് സമാഹരിക്കുന്നതിന് വിവിധ സംസ്ഥാനങ്ങൾ തുടർന്നുവരുന്ന രീതി എപ്രകാരമാണെന്ന് സർക്കാർ പരിശോധിച്ചുവരുന്നതോടൊപ്പം ഈ വിഷയത്തിൽ 2025 മാർച്ച് അവസാനത്തോടെ ലഭ്യമാകുന്ന അർബൺ പോളിസി കമ്മീഷന്റെ ശുപാർശ കൂടി പരിഗണിച്ച് അന്തിമ തീരുമാനം കൈക്കൊള്ളുന്നതാണ്.

സെക്ഷൻ ഓഫീസർ